

Bounty Ball

Ruth Iarnen d' story

I dar full frum lunch I meena goe d' Rawson Hall noe suppa, but Mum tull I hawa itt or I nor gwen. I nawa wunt dar happen, koss I bin practice whutta-wae f' darns f' months en I thort I se ell darns quite gude nouw. Plus, I gwen darns lorng f' Tommy en I ell kine-a stig-a-teeth furret. I luw myse dress – bin ess Sarah's en ess pretty-un. I bin wash myse hair en brush ett tull se look shiny en I thort I look gude. I hope hi like ett en stig-a-teeth f' me too.

Wi had denna en I hardly itt anything I dar excited. I g' wash myse harn arfta en putt orn myse ball dress. I look orn me eena mirror en was happy d' wae I look. I twirl een myse dress den get myse shoe ouwt en twirl gaen. Mum en Dad se tog-up en Amy look gude too. Dad tulla ucklun dig een en dunna preen bembair wi laet.

Rawson Hall look gude gutt all dem light orn en se decorate ett f' palm frond enna fluwa. Plenty sullun se dair en een dems bas klorth. Sum dem lettlet sullun who nor darnsen, but se kum up f' sing, still had orn dems Bounty klorth. Sum a dem look se futtoo en was yawnen. I bin yoosa sing when I was lettlet sullun but nort nouw. Dem wunted I sing lorng f' dem, but I se sly. I ell starn uppa back en pull a faes orn dem when myse Mum enna Dad nor watchen. Dem dar stiddy, dem nor gwen si ett funny.

Dem lettlet sullun starn up en sing 3 ulla 4 song. I fine my-salf hummen alorng, koss I noe orl d' words, en I did feel lettlet bet nairsy I nawa g' sing lorng f' dem. Doomine, had plenty dem en dem souwn gude.

I luwa darns, soe I dar glaird when dem singen se dun en ess uckluns tun f' darns. Dem start lorng f' wun Barn Darns en orl aege a sullun geddup darns. Oel sullun, Mum enna Dads en eewen dem lettlet sullun. Dar darns floor se full up. Myse Dad darns lorngcf' Amy en I glaird hi ketch her fuss. I grab Tommy en wi diwe through ar crouwd en join een. Een ar Barn Darns yoo waltz lorng f' one maen den dem twirl yoo rouwn en pass yoo orn t' dar nex maen. I darns lorng f' tall

maen, short maen en dem lettles boys. Was dar much fun en we al laugh plenty.

Amy bin tin-a-eye orn wun young fulla, en peppa when he se kum arsa her darns lorng f' hem. Dem two look gude darnsen a'gadda. Hi ess funny-un en dem two laugh dems wae rouwn en rouwn ar hall. I si uckluns Dad frouwnen orn dem, en I dar glaird hi nor watchen me.

Wi boeth darns een uckluns aege waltzen competitions. I nawa win mine but Amy win hers. I kine-a nunnoo f' her but try nort f' let orn. When shi get hers award I g' douwn en giwe her wun hug.

Arfta dem competitions se dun had plenty more darnsen, but Mum en Dad maek wi start 9.30pm. I nawa wunta start, en maek ett wussa dem tulla Tommy wi starten koss I dar young en kar stop up dar laet. I larna hem goodbye en sulk orl d' wae hoem.

Mum maek wun wi hot chocklet lorng f' sum besket shi maek couple a daes agoe. I se futtoo en se nort lorng dun ar hot drink fore I head orna bed.

*Lucky nouw a daes dem nor run ar ball d' saem night ess Bounty
Dae...much batta*